

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī
vedāntācāryavaryo me sannidhattāṃ sadā hr̥di ॥

śrīnivāsarāmānujamahādeśikaiḥ (maisūra āṇḍavan) anugrhitā
॥ śrīmahālakṣmīstutiḥ ॥

This document has been prepared by*

Sunder Kidambi

with the blessings of

śrī raṅgarāmānujamahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ śrīmahālakṣmīstutiḥ ॥

śrīmān veikaṭanāthāryaḥ kavitārkikakesarī
vedāntācāryavaryo me sannidhattāṃ sadā hr̥di ॥

yogīndraḥ prāktanaiḥ ya ssucaritamatiḥ
rakṣito'vāptasiddhiḥ
śrīraṅgehyādilakṣmī stadanugakamalāḥ
nāmato vārthato vā |
khyātāḥ śrīraṅganetrīm caturamatirayaṃ
stauti savārthasiddhyai
gopālo'nanyapālo guruvarakṛpayā-
'bhīṣṭasiddhyā samindhām ॥ 1 ॥

śrībhūnīlābhiḥ ātmīya priyābhissaha me hr̥di |
śrīmān nārāyaṇo nityaṃ sannidhattāṃ dayānidhiḥ ॥ 2 ॥

lakṣmīm devīm śaraṇyāṃ aśaraṇaśaraṇāṃ
pūrṇacandrānanāṃ tām
vidyudvarṇābhirūpāṃ maṇimayamakutām
phullapadmāyatākṣīm |
bhūnīlājuṣṭanāthāṃ jalanidhitanayāṃ
sundāraṅgīm guṇādhyām
nityaṃ dhyāyāmi bhaktyā tribhuvanajanānīm
sarvadāṃ raṅgalakṣmīm ॥ 3 ॥

lakṣmīm nārāyaṇorau kṛtasukhanilayāṃ
svacchacāmīkarābhāṃ
kāruṇyāpāṅganetrām mṛgamadatīlakām
ślāghyapītāambarādhyām |
śreyodātrīm śaraṇyāṃ vidhunibhavadanāṃ
ratnabhūṣojvalāṅgīm
vande tām mātaraṃ tatpadakamalayugaṃ
santataṃ cintayāmi ॥ 4 ॥

viṣṇorvāmāṅkabhāge sthiratamanilayāṃ
mātaraṃ vaiṣṇavīm tāṃ
hemāmbhojadvayālaṅkṛtakarayugalāṃ
sveṣṭadāmādilakṣmīm |
aṣṭaiśvaryāṃ śaraṇyāṃ abhayadarucirām-
bhojahastadvayādhyāṃ
vande'haṃ viśvadhātrīm praṇatasukhakarīm
cintayāmyantaraṅge || 5 ||

bhaktābhīṣṭapradātrīm sakalajananutām
saṃśritatrāṇadakṣām
śrīmannārāyaṇeṣṭām vinatanutivaśām
koṭisūryaparakāśām |
dāridryadhvaṃsinīm mām amṛtajaladhijām
sarvalakṣmīm dayārdrīm
ārtatrāṇaikasaktām anitaraśaraṇo
mādhavīm sampraṇaumi || 6 ||

lakṣmīm kṣīrābdhijātām phaṇipaśayanagām
stotrśaubhāgyadātrīm
brahmeśānendraśeṣastutapadakamalām
pūrṇacandrābhirāmām |
ajñānadhvāntahantrīm suviśadamatidām
yogihṛddhyānamānyām
devīm dhyāyāmi namyām aviratamagatiḥ
naumi tāṃ viśvadhātrīm || 7 ||

mātā tvam bālīśo'haṃ jaḍamatiradhamah
stotravaśyā dayārdrā
samyak stotum yate tvām stutisaraladhiyam
dehi me prārthayitre |
bālānām dhīpradānādiṣu ca tava
bharaścetyabhijñaiḥ śrutā tvam
datvā me jñānavṛddhiṃ stutikṛtiviṣaye
pāhi mām tvām śrito'smi || 8 ||

nityam yete padāmbhoruhayuganamanāt
prāpnuvantyaṣṭasiddhiṃ
proktastaistvatprabhāvastviti ca budhajanaiḥ
tvatkrpām kiṃ vadeyam |

tvatpādadhyaīne tvam sakṛdapi manasā
sarvasampatsamṛddhim
tasmai datvāpyatrṛptā manasi sakaruṇam
khidyase lakṣmi! mātaḥ! || 9 ||

durvāradhvāntamūḍhe mayi yadi karuṇā
syāt tadā viśvamātaḥ!
kīrtiste bhāti mānyā bhuvi śāśisadr̥śī
netarasmimstathā'taḥ |
śobhā rātrau yathendoḥ sakalahitatamā
bhāti tadvat dine na
trāhi tvam māmataṣṣyāt yadi tava hṛdi ca
khyātilābheṣu cintā || 10 ||

mātaḥ! māṃ tvam na rakṣeḥ caraṇaśaraṇagam
nāsti me me'dya hāniḥ
tvadvākyam cāpyasatyam kalayasi vacanam
satyasandhasya bhartuḥ |
mā bhūt tasyāpi caktiḥ satatamapi mṛṣā
tvam tato me prasīda
etam te stotraratnasrajamapi vibudha-
ślāghanīyām vidhehi || 11 ||

kiṃ nādrākṣiḥ kadācit paśumṛgavihagān
svasvavatsārbhakeṣu
prītyā vātsalyayuktānapi ca bhuvi jaḍān
nā'śṛṇostvam ca lakṣmi! |
tvatpādashthe svabāle mayi ca tava kṛpā
nāsti cet āśriteṣu
kṣudre vrātye kṛtaghne mayi jagati jani-
ṣyatyaḥo! kutra vā'mba! || 12 ||

smāram smāram sadā tvām api tava karuṇām
cetasā dainyavācā
krandantam pāhyānātham tvayi śaraṇamito
mā kṛthā mayyavajñām |
mānyā nānyā gatissyāt api ca mama kadā
lakṣmi! kiṃ vā nu kuryām
dṛṣṭvā smṛtvā ca kiṃcit tvamanitaragatiṃ
paśya mā'pāṅgadṛṣṭyā || 13 ||

ambāmbeti svavatsasvana iti surabhiḥ
 vatsalā'tīvavegāt
 vatsaṃ cāgatya līdhyā'vati hi nijapayaḥ
 pāyayanti yathā''ste |
 śrutvā tadvanmamārtadhvanimapi janani !
 tvatkrpākṣīrapātram
 mātastvaṃ pāyayanti hyanitaraśaraṇaṃ
 pāhi māṃ prārthayeti || 14 ||

mātā vātsalyapūrṇā'khilajanani ! yathā
 svābhimānāt śīśośca
 prītyā vārtāṃ śṛṇotītyapi jagati tathā
 prārthanāṃ me śṛṇu tvam |
 matprārabdghājādhiṃ hyanubhavitu maho !
 tanna śakyam mayā'taḥ
 kiñcidvātsalyato mayyapi tava tanaye
 lakṣmi ! māṃ rakṣa mātāḥ || 15 ||

dr̥ṣṭvā matkarmajāghaṃ tvaṃ iha kathamasau
 tāraṇīyaḥ krpāyāḥ
 pātraṃ syācceti matvā mayi tava karuṇāṃ
 amba ! me nātanōṣi |
 karṭṛtvaṃ kasya vā kā sakalanīyamane
 cādhipkarṭṛti samyak
 dr̥ṣṭvā''locya prasādaṃ tvadanitaragatau
 kartumarhasyanāthe || 16 ||

mitraṃ dr̥ṣṭvā tamāṃsi svabilamavikalāṃ
 yāntyadr̥śyāni hitvā
 tadvanmatkarmajā'ghānyaviratamapi
 sudhyāyinaṃ mātaraṃ tvām |
 māṃ cādr̥śyāni yāyuh mayi tavakaruṇā-
 dikṣaṇāt pūrva meva
 tat na jñātaṃ tvayā kiṃ tviti mayi karuṇāṃ
 prārthaye nikṣipāmba || 17 ||

he mātāḥ ! lakṣmyanāthe mayi tava karuṇā
 ceṣadapyadya no cet
 kāntaste matpitā ho ! sakṛdapi manasā
 na smaredapyatastvām |

kāṅkṣā syāccet dayāyāṃ janani! sapadi te
tvatpriyasyātmaje'pi
vatse vātsalyapātre mayi ca kuru kṛpāṃ
devi! vāṃ āśrito'smi || 18 ||

mābhīḥ vatseti karṇāmṛtavacanasudhāṃ
pātumicchāmi te'mba!
cintāśokāgnidagdhāṃ mama hṛdayatalaṃ
siñca pīyūṣavrṣṭyā |
hastenaivābhayaṃ dehyapi tava caraṇau
lakṣmi! mūrdhnyarpayāmba!
kṣipraṃ yāñchāmimāṃ tvatsahajakaruṇayā
sādhu mātah! kuruṣva || 19 ||

mātah! tvatpādapadmaṃ śaraṇamupagata-
syottamāṅgasthitāṃ tām
dṛṣṭvā durvarṇapaṅktiṃ vidhikaralikkhitāṃ
mārjayitvā dayārdrā |
vātsalyāt tvam suvarṇaṃ pariṇamayasi tām
tvatkṛpāṃ kiṃ vadeyam
dṛṣṭvā tatkarmajāghānyapi sabhayamaho!
taṃ palāyanti hitvā || 20 ||

mātah! tvatpādapadmaṃ ruciramapi kadā
lakṣmi! seveyamārtam
bhūme! kāruṇyadrṣṭyā praṇataṃ aśaraṇaṃ
drakṣyasi brūhi nīle! |
prārabdhāghāpahāryaṃ bhavadurukaruṇā-
pāṇinā trāsyase mām
yuṣmatkāruṇyapātraṃ hyanavaratamapi
syāmahaṃ nirviśaṅkam || 21 ||

he vatsā'pāsya śokaṃ tvamakhilamapi ca he
lakṣmi! he bhārgavi! śrīḥ
he bhūme! he'mba! nīle! tviti manasi sadā
mātaraṃ sānukampām |
bhaktayā dhyāyasva nityaṃ vyasanadanikhilā-
sahyakarmapravāhāt
satyaṃ tvam mokṣyase naḥ satatamapi dayāṃ
prāpnuyāḥ śrīpateśca || 22 ||

he lakṣmībhūminīlāḥ ! madhuripudayitāḥ !
mātarāḥ ! sānukampāḥ !
śrīmannārāyaṇasyākṣhilabhuvanapateḥ
asya pārśvadvaye'pi |
yūyaṃ na syāta yadvāśritamapi ca pitā
pāpināṃ agraganyaṃ
kiṃ kuryāṃ prāpnuyāṃ kām gatimapi śaraṇaṃ
syāna yuṣmān vinā yaḥ || 23 ||

mātā tvam me pitā tvam sthīrasukhadaguruḥ
tvam sakhevātmabandhuḥ
putraste'haṃ ca śiṣyaḥ tvadanitaragatiḥ
rakṣaṇīyastvayā'taḥ |
kāntaste tvatkaṭākṣāmṛtalavalaharī-
mapyaho ! vāñchatīśaḥ
devi ! tvāṃ prārthaye tvaccaraṇaśaraṇage
kiñcidamba ! prasīda || 24 ||

tvayyamba ! prārthanīyaṃ kimapi yadi mayā-
'locya saṃsūcayā'mba !
tvatpādābje prapattiṃ prasadanajanānīṃ
tvāṃ vinā'nyam na jāne ! |
śrutvāṅga stotrapañktiṃ śrutīśatamadhurāṃ
āsaṃ ānandapūrṇaḥ
mābhīḥ rakṣāmyahaṃ tvāṃ kimapi ca na mayi
prārthanīyaṃ tvayānyat || 25 ||

padme ! doṣānabhijñe ! kṛpaṇaṃ aśaraṇaṃ
putravātsalyato'smin
dāridryadhvaṃsini ! tvaccaraṇaṃ upagataṃ
pāpinaṃ nissahāyam |
amho dūraṃ mahāntaṃ sucaritamahitaṃ
sadgurūdiritajñaṃ
sarvopādeyamārgācaraṇaguṇanidhiṃ
kurvimaṃ pāhi mātāḥ || 26 ||

tvatkāruṇyaikarakṣyaḥ tvayi nihitabharāḥ
tvatpriyā'nanyavīkṣyaḥ
tvatpādāmbhojayugme sthīranihitamatiḥ
pūrṇaviśvāsaśālī |

atyantākiñcano'ham niravadhikaruṇe !
lakṣmi! mātaḥ! śaraṇe !
sarvaiśvaryaḥkare ! tvāṃ śaraṇamupagato
nirbhayo nirbharo'smi || 27 ||

mātaḥ! tvatpādapadmaṃ śaraṇaṃ upagataṃ
tvaddayācātakaṃ māṃ
tvatkāruṇyaikapātraṃ tvadanitaraśaraṇaṃ
tvatkrpāpāṅgadrṣṭyā |
tvatkāntenaiva sārdhaṃ priyatamavacasā
matkrte lakṣmi! drṣṭā
mā bhīrvatsa! pravaraṣāmyayi! mama karuṇāṃ
ityudīrya prasīda || 28 ||

vijñānasampatsukhade! prasīda
vicitravākbhūtikṛt abdhikanye ! |
he śrīḥ! sadā me śaraṇāgatasya
dehyāśrayaṃ tvatpadapadmasadmani || 29 ||

stotreṇānena me śrīḥ tvadanitaradhiyā
matkrtenāmba! na syāt
bāle prītirvicitrā priyajanakavaco
naiva jāne tvadiṣṭam |
pādābje te prapadye sapadi yadi dayā-
'to'pi na syāttadāhaṃ
prāṇatyāgo varastvatpadakamalakṛte
satyametat prasīda || 30 ||

vande viśvapriyāṃ tvāṃ prapadanasulabhāṃ
mātaraṃ viṣṇukānte !
dhyāyāmi tvadguṇaughān suramunivinutān
kīrtayāmyanvahaṃ tān |
mātyākṣirmāṃ tavārtaṃ caraṇaśaraṇagaṃ
saumyakāruṇyamūrte
yāce matprārthanāṃ he bhagavati! bhavatīṃ
sādhu mātaḥ! kuruṣva || 31 ||

samprārthaye'dya vidhivedaphaṇīndramukhyaiḥ
stotaṃ na śakyamapi te mahimāna mīṣat |

vāgdevate! jaḍadhiye tvadabhiṣṭavārḥaṃ
vācaṃ pradehi yadi me mayi te dayā syāt || 32 ||

tvatstotrajhaṅkārasuśabdajālaiḥ
tvatpādapadmasthamadhūni pātum |
lolāyamānaṃ caraṇāravinde
he lakṣmi! paśyāmba! hi dāsabhṛṅgam || 33 ||

tvāmeva saṃstutya tavāṅghripadme
padme! sprhāloḥ śritakāmadheno! |
he lakṣmi! nityaṃ śrutimaulivedye
mānyaikalabhyāṃ diśa me'mba! bhaktim || 34 ||

nityaṃ rame! te caraṇāravinde
vinde'naghāṃ bhaktiṃ udārabhāve |
viṣṇupriye! sarvasahiṣṇuśīle!
matpāpaṃ atyalpaṃ apāsya pāhi || 35 ||

pavanātmajasevitāṅghripadmāṃ
aparādhikṣaṇadācarāṅganāmyaḥ |
dayayā'bhayadāṃ praṇaumi lakṣmīṃ
dayitāṃ dāśaratheḥ dayaikamūrtim || 36 ||

dinakarakuladīpāṃ jānakīṃ rāmakāntāṃ
daśarathanṛpasantoṣapradāṃ saumyalakṣmīṃ |
ṛṇajaladhigatānāṃ potapātrīṃ namāmi
praṇataduritantrīṃ raudradāridryahantrīṃ || 37 ||

pradiśatu mama sītā sā dayā rāmathaktiṃ
vitaratu nijabhaktiṃ tvatpadāmbhojayugme |
pradiśatu jayalakṣmīḥ śrīmadācāryabhaktiṃ
pradiśatu satataṃ me sarvasampatsamṛddhim || 38 ||

kuśalavasutamātaḥ! lakṣmi! dāsasya mātāḥ!
sakalabhuvanamātaḥ! vāñchitārthapradātri! |
kuvalayadalanetri! krūradāridryahantri!
praguṇajanakaputri! trāhi māṃ śrīpradātri! || 39 ||

vāñśagaurīśāśacīśamukhyaīḥ
samarcite! divyasugandhapuṣpaiḥ |

he lakṣmi! nityaṃ sarasīruhākṣi!
tvatpādapadme mama dehi bhaktim || 40 ||

tvatpādadaśāsritadāsadaśa
dāsāśritānāṃ padapadmareṇoḥ |
gopālabālasya ca te padābje
he lakṣmi! pūrṇāṃ diśame'tiraktim || 41 ||

vaikuṇṭhadivyaavasudhādisamastapuṇya- kṣetreṣu bhogīśayane
śrutimaulivedyām |
nārāyaṇena sahitāṃ smitasundarāsyām
lakṣmīṃ ananyaśaraṇaḥ śaraṇaṃ prapadye || 42 ||

śrīraṅganāthadayitāṃ vidhiśaṅkarendraiḥ
nityaṃ stutāṃ munivaraiḥ vinutāṅghripadmām |
ādityabimbanilayāṃ sanakādisevyām
lakṣmīṃ ananyaśaraṇaḥ śaraṇaṃ prapadye || 43 ||

śrīveṅkaṭeśadayitāṃ śriyaṃ ambujākṣīṃ
vātsalyapūrṇahṛdayāṃ śaraṇāgateṣu |
yogīndralakṣmaṇaśīrodhṛtapādapadmām
padmāvatiṃ aśaraṇaḥ śaraṇaṃ prapadye || 44 ||

śrīśārṅgapāṇivipulorasi nityavāsāṃ
svādhīnakāntahṛdayāṃ praṇatārtihantrīm |
dāridryavidrutamanovyaśanārtihantrīm
māṃ komalāṃ aśaraṇaḥ śaraṇaṃ prapadye || 45 ||

nārāyaṇasya dayitāṃ yaduśailalakṣmīṃ
saṃsevitāṃ ca vinutāṃ yatirājamukhyaiḥ |
bhaktānurūpaphaladāṃ abhayapradātrīm
lakṣmīṃ ananyaśaraṇaḥ śaraṇaṃ prapadye || 46 ||

hastyadrināthadayitāṃ mahatīm ca devīm
śrutyantalakṣmaṇagurūttamanityanutyam |
vedāntasūrisuvaco'nugūṇārthadātrīm
lakṣmīṃ ananyaśaraṇaḥ śaraṇaṃ prapadye || 47 ||

śrīsosalepuraramānidhiveṇugopa-
devālayasthabhagavaddayitāṃ prasannām |

vedāntalakṣmaṇagurūttamasevitāṃ tām
padmāvatiṃ aśaraṇaḥ śaraṇaṃ prapadye || 48 ||

śrīraṅgadvyanagare śritanityavāsāṃ
śrīraṅganāthadayitāṃ mama mātaraṃ tām |
śrīśrīnivāsagurupaṅktinatāṅghripadmāṃ
lakṣmīṃ ananyaśaraṇaḥ śaraṇaṃ prapadye || 49 ||

ratnopalādikhacite maṇimaṇḍape śrī-
siṃhāsane ca sumanobhiraṅkṛte tām |
śrīraṅganāthasahitāṃ śritakalpavallīṃ
lakṣmīṃ ananyaśaraṇaḥ śaraṇaṃ prapadye || 50 ||

śrīrāmacandradayitāṃ sadayāṃ ayodhyā-
puryāṃ ca rāghavasatiṃ janakātmajāṃ tām |
vātātmaajābhivinutāṃ praṇatārtihantrīṃ
lakṣmīṃ ananyaśaraṇaḥ śaraṇaṃ prapadye || 51 ||

pūrṇendubimbavadanāṃ kamalāyatākṣīṃ
śrījānakīṃ raghupateḥ priyavallabhāṃ tām |
bhaktyā vibhīṣaṇakarārcitapādapadmāṃ
lakṣmīṃ ananyaśaraṇaḥ śaraṇaṃ prapadye || 52 ||

gopālabhaktiyutasūktinutāṃ prasannāṃ
śrīrukmiṇīṃ sakaruṇāṃ śritasatyabhāmām |
saṃsevitāśritanutāṅghrisarojadevīṃ
padmālayāṃ aśaraṇaḥ śaraṇaṃ prapadye || 53 ||

śrīraṅganāthadayitāṃ śritakalpavallīṃ
śrī śrīnivāsa ramaṇīṃ karuṇāmayīṃ tām |
hastyadrināthadayitāṃ śritakāmadhenuṃ
nārāyaṇapriyatamāṃ śaraṇaṃ prapadye || 54 ||

mātaḥ ! kṛpājalanidhe ! śaraṇāgate tvam
lakṣmyāśrite mayi sadā śritakāmadogdhrī |
kiñcit kaṭākṣalaharīṃ avatārayeti
tvāṃ prārthaye 'hamadhunā dayayā prasīda || 55 ||

mātaḥ ! sudhābdhitanaye ! kamale ! dayābdhe !
tvatpādapadamayugale śaraṇāgate 'smiṃ |

devi! prasīda dayayā śaraṇaikaniṣṭham
kāruṇyadr̥ṣṭisudhayā hyabhiṣiñca me! mām || 56 ||

prapadye raṅganetrīm tāṃ raṅgeśorovihāriṇīm |
śaraṇaṃ sānukampām mām śaraṇāgatarakṣiṇīm || 57 ||

śrīraṅgeśarame! vṛṣādriparame!
nāgācalādhīśame!
yadbadrīśarame! vanācalarame!
śvetācalādhīśame! |
he śrīḥ! śārṅgadhareśakomalarame!
kṣīrābdhināthādime!
sarvā eva ramāḥ! kurudhvamiha mām
svasvaikasevākṛte || 58 ||

aiśvaryam hyadiśo yathā maghavate
mātaḥ! samastārthade
mānyassyāt vibudhaiḥ ayam tviti sadā-
modaprado he rame! |
sanmānyo'stviha sarvadaikaśaraṇaḥ
sadyogirādīkṣitaḥ
ityālokya hi me! pradehi paramai-
kāntīśriyam me priyam || 59 ||

lokaikēśapriyam tāṃ nijaguṇamahitām
śrīnivāsātihṛdyām
kāruṇyaukasvabhāvām śritajanasulabhām
tattadiṣṭārthadātrīm |
dīnānāthaikarakṣākaraṇamatimatīm
prārthanākālpavallīm
śreyodātrīm vidhātrīm trikaraṇaśucito
mātaram staumi bhaktyā || 60 ||

he śrīnivāsapriyavallabhe! śrīḥ!
gopālabālam śaraṇāgataṃ tvām |
mām mātyajeḥ paśya mayi prasannā
tvadiṣṭamevāsti mamāpi hṛdyam || 61 ||

cāpabhrūlasite! caturbhujayute!
saubhāgyade! padmaje!

cārūktyā pravinoditātmaramaṇe !
cārvānane ! mādhave !
cārvaṅge ! kamale ! dayārdrahr̥daye !
cārūdare ! tvāmahaṃ
tvatkāruṇyasudhepsayā suviśadaṃ
naumi prasīdāmba ! me || 62 ||

mātaḥ ! tvāṃ jñāninutyāṃ matilavarahitaḥ
stotumaicchaṃ vimūḍhaḥ
dhyātum ca tvadguṇaughān tvaditaraviṣayā-
krāntacitto'bhavaṃ prāk |
draṣṭum vaktrāmbujaṃ te'nyaviṣayanayano-
'bhakta āsaṃ praṇantum
adya tvatpādapadmaṃ tviha madabhimatam
kāritam sādhu mātaḥ ! || 63 ||

mātaḥ ! śrīḥ śrīnivāsapraṇayini !
pitaraṃ darśayasyaśrītānām
śrutvā cārtadhvaniṃ tvam śamayasi mayi
tatkopaṃ ārte hareśca |
vātsalyaṃ mayyanāthe janayasi dayayā
lakṣmi ! devyamba ! cāhaṃ
tvatkāruṇyaṃ vadeyaṃ kimiti hi patite
tvāṃ sadā cintayāmi || 64 ||

mātā tvam me pitā tvam tvaśaraṇaśaraṇe !
putravātsalya pūrṇe !
putrāniṣṭhāsaḥiṣṇo ! tvadanitaragatiṃ
śrīnivāsānukampe !
vatsam te devi ! mātaḥ ! tvadanitaradhiyaṃ
tvatkṛpācātakaṃ me
dāridryadhvaṃsini ! tvaccaraṇaśaraṇagaṃ
pāhi gopālabālam || 65 ||

kalyāṇollāsasīmā kṛtiṣu nivasatāt
ādilakṣmīḥ prasannā
dhanyānām dhānyalakṣmīḥ anukala manukūlā-
'hitodāraśīlā |
kāryāṇām sātvikānām sakalaśubhakarī
dhairyalakṣmīḥ samāstām

dharmodddhartrī dharitryāṃ bahudhanamahitā
hastilakṣmīḥ samindhām || 66 ||

dadyāt santānalakṣmīḥ sakalakulahitāṃ
satsusantānalakṣmīḥ
dhātrīlakṣmīḥ vijetrī vitaratu vijayaṃ
sarvadā sarvadātrī |
vidyālakṣmīḥ prasannā vilasatu matimat-
yatyudārasvabhāvā
lakṣmīḥ śāśvat dhanādhyā diśatu bahudhanam
sarvalokapradhānam || 67 ||

dadyāt kīrtiṃ prasannā paramasukṛtinām
bhūtaye'bhūtapūrvā
devī padmāvatiyaṃ śritajanamahitā-
rthapradātrīti satyam |
atratyāsaktibhūmnā vilasati vijayā
sarvadāste prabuddhāḥ
yūyam bhūyāsta saṃrakṣaṇavidhiniratāḥ
trāyatemām śamāstām || 68 ||

lakṣmīvīkṣāpratīkṣānugūṇasaphalitā
padminī supratīṣṭhā
śrīmadvedāntarāmānujagurukṛpayā
śrīnivāsālaye hi |
mā aṣṭāpīṣṭadātryo'pyanusṛtakṛtayaḥ
svānurūpānurūpāḥ
aṣṭārtheṣviṣṭadātrī vilasati mahitā
śrīnivāsotsavaśrīḥ || 69 ||

devaśrīḥ śubhadarśinī hitakarī
sarveṣṭadā mādhavī
vedaśrīḥ śrutimārgiṇī suvimalā
sarvottarā śāśvatī |
brahmaśrīḥ druhīṇaprasūḥ sucaritā
sarvākṛtirbhārgavī
puṇyaśrīḥ hṛdayaṅgamā śubhakarī
viśvambharā pātu naḥ || 70 ||

saptatyāṃ sāravatyāṃ vinihitamatayaḥ
santu saṃsārasārāḥ
suptā nu syuḥ suguptāḥ svahitaparahitā-
saktibhūmnā lasanti |
lakṣmīreṣā svabhūmnā vividhasuphaladā
bhaktasarveṣṭadātrī
tāṃ etāṃ kīrtayantaḥ sukṛtina iha
saṃśobhamānā jayanti || 71 ||

sarvādyā kalināśinī pravimalā bhogapriyā sarvadā
viśvaśrīḥ parabhaktidā kalaravā prottāraṇī śāntidā |
satkīrtiḥ samadarśinī dṛḍhamatiḥ ratnāvalī rukmiṇī
padmākṣī vibhavapradā surasikā nārāyaṇī pātu naḥ || 72 ||

sarvajñā garuḍāsanā bhagavatī yajñāśinī pāvinī
gāyatrī guṇabhūṣaṇā sugahanā medhāvinī bhārgavi |
divyāṅgā suphalapradā sumadhurā padmāsinī harṣiṇī
rājaśrīḥ śubhadevatā suvadanā cārusmitā pātu naḥ || 73 ||

yogakṣemavahā trilokajanani brahmastutā susthirā
kūṭasthā kulanandinī dyutimati dhīrā manīṣākṛtiḥ |
sarvajñā kṛtalakṣaṇā prathamajā mātā variṣṭhā'naghā
bhadrāṅgī suguṇottarā vijayadā śobhānanā pātu naḥ || 74 ||

bhaktānāṃ kalpavallīṃ śritajanasurabhiṃ
bhaktacintāmaṇiṃ tāṃ
bhaktatrāṇotkatecchāṃ navanidhijaladhīṃ
bhaktahr̥ddhyānagamyām |
devi! tvāṃ prārthaye'dya prapadanasulabhāṃ
tvatkṛpāpāṅgadr̥ṣṭyā
bhaktārtidhvaṃsini! tvaccaraṇaśaraṇagaṃ
paśya māṃ kiñcidamba || 75 ||

saumyā vedamayī kṣamā guṇamayī dāridryavidhvaṃsinī
suprītā varadā ramā sunayanā viṣṇupriyā padminī |
dharmoddhārakṛtādarā suhr̥dayā dīnāśrayā medinī
gambhīrā kamalekṣaṇā śrutimayī dharmodayāpātu naḥ || 76 ||

pūrṇānandamayī yaśassukhakarī tāpatrayonmūlinī
padmāyogakarī mukundadayitā viśvapriyā kṣemadā |

sarvāriṣṭānivāriṇī suphaladā sarveśvarī sarvadā
śrīrityānvahaṃ ādarāt paṭhati yo'pāyāt sa saṃrakṣyate ॥ 77 ॥

devīm viśvapriyām tām śrutihitamahitām
svarṇavarṇām śubhāṅgīm
vande padmāsiniṃ svānatajanasatatā-
nugrahāttaikatānām |
yadvakṣovāsato yā samadhikarasikā
tam priyālum dayālum
tene bhaktāvane mām tribhuvanaajanānīm
sarvadā sarvadātrīm ॥ 78 ॥

saṃsārāmbudhitāriṇīm jayakarīm
saṃsiddhidām muktidām
śāstroktācaraṇapriyām śubhakarīm
saubhāgyadām sannutām |
lakṣmīm indumukhīm śraye'tisukhadām
kāruṇyapūrṇākṛtīm
pūrṇām adbhutasadguṇaiḥ śubhakarīm
padmāvatīm saṃśraye ॥ 79 ॥

vaṃśaṃ vāhyam jagatyām jaḍamapi madhuram
vādayantaśca drṣṭāḥ
ityevam vāsudevo mukharayati yadi
syāt tadatyadbhutam kim |
mūkibhūtān ayatnāt kavayati bhavati-
tyetadatyabhutam hi
mādrkṣā eva drṣṭāntata iha bahuśaḥ
kīdrśī te dayā'smin ॥ 80 ॥

śrīśailādhīśakānte! bhagavati! bhavati-
divyanāmānuṣaṅgāt
mādrkṣāṇām asāram kavanam atirasam
vidvadāsvādanīyam |
karpūrādyaiḥ sugandhaiḥ sahajaparimalaiḥ
gandha śūnyepi cūrṇe
saugandhyam sarvasevyam prabhavati hi yathā
devi! sanmānitaḥ syām ॥ 81 ॥

deyaṃ mahyaṃ dayālo ! svayaṃ abhayaṃ ihā-
 'garhyakṛtyāya padme !
 nāhaṃ kupyāmi kasmaicidapi jagati me
 naiva pāpī na tāpī |
 pītvā pīyūṣaṃ abjāsini ! janani !
 bhavatpādapadmadvayasya
 śrīmannārāyaṇāṅghryambujayugagama-
 muṃ pālaya tvāṃ prapadye || 82 ||

lokāmbaikā jagati bhajatāṃ śaṃ tanotīha yāvat
 sambhūyānyaiḥ divijaśatakaiḥ tat vidhātum na śakyam |
 rākācandrovidalitatamaḥ kiṃ nu śakyam hyasaṃkhyaiḥ
 nakṣatrainvā bhavati sukaraṃ tat tamonāśanaṃ me ! || 83 ||

prājyaṃ sāmrajyameva pradiśati bhavati
 pūjitāpyekavāraṃ
 tvatto'nyaiḥ devi devaiḥ asakṛtabhinutaiḥ
 apyaśakyam pradātum |
 drṣṭaḥ śrīrāmaṣetuḥ vitarati sakṛde-
 veṣṭasiddhiṃ prajābhyah
 drṣṭaiḥ naivārthalābhah satatamapi nadī-
 setubhiścāpyasaṅkhyaiḥ || 84 ||

mātaḥ ! satsvapi mantuṣu śritajane kāruṇyato rakṣasi
 svīyeṣu iṣadaghāya roṣakaluṣāḥ tvatto'pare syū rame |
 chettustāpaharo dadāti dayayā vṛkṣo'pi chāyāṃ nijāṃ
 sparśādeva sarīsrpāḥ atiruṣā ghnantyeva saṃrakṣiṇam || 85 ||

āyāso hi mahān phalaṃ tvatilaghu
 syādanyadevārthināṃ
 so'tyalpo'pi bhavet phalaṃ tvatimahat
 tvāṃ devi ! saṃsevinām |
 kṣodīyah phalameti yāti lavaṇa-
 vyāpāryaho'tisramāt
 yatno'lpo'pi amitaṃ phalaṃ hitatamaṃ
 karpūravāṅijyavān || 86 ||

gaṅgādharturdhanustat tvaritaṃ anitarā-
 'bhañjanīyaṃ babhañja

kāntaste devi! kāle raghukulasuyaśaḥ
pātum abdhim babandha |
saṃśīśye yatra devaḥ tamatha jalanidhim
yo yadartham mamantha
tattādrkdevadevi! svayamiha bhavatī
rakṣatāt tvatprajāṃ mām || 87 ||

deyeyaṃ rāghavāyetyanavagatabhaya
yo 'grajāyā' graheṇai-
voktā tatpīḍito 'bhūt anupadam abhayaṃ
dattam asyeti mātāḥ ! |
prājyaṃ rājyaṃ ca lebhe bhavati bhagavatā-
'raṃbhavadvallabhena
duḥkham yat syāt tvadartham laghutaramapi tat
bhūyase śreyase naḥ || 88 ||

he śrīḥ! padmādhivāsinyurutarakarūṇe!
devi! viśvapriye naḥ
baddhāñjalyekatuṣṭā natanutajanatā-
bhīṣṭadā'tho mukundam |
nityānandaikapūrṇam padamapi dadatīm
tvām vinā phalgunīha
mābhūt saiṣottarā vāk anitararasikā
jātvapītyeva yāce || 89 ||

loke kecit sureśam jalanidhitanaye!
yāginastoṣayanti
anye bhīvāraṇārtham naraharivapuṣam
yogino'rcanti devam |
anye dugdhābdhikanye! smarahaḥabhajanaṃ
tanvate sarvadāpi
padme! tvāmeva nānāvidhabhajanamukhaiḥ
saṃstumah sarvadām me ! || 90 ||

dhanye manyebdhikanye! śrutirapi bhavatīm
prābhavat na praṇotum
mānyām sāmānya eṣaḥ tava guṇavibhavaṃ
śaknuyāt kiṃ tathāpi |
phalgunyuttarkṣajāto'styamiti kṛpayā
phalgunītām apohya

sārāṃ varṇottarāṃ tām amaravaragiraṃ
me'dadāḥ tat praṇaumi || 91 ||

devaḥ svasvāvatare prakṛtiniyamaṃ
ādarśayannapyamoghaṃ
kvācitkollaṅghanaṃ cācaradapi bhagavān
iṅgitajño hi mātāḥ !
padme ! tvaṃ kvāpi naivaṃ jaladhivimathane
yadvadevā'tha tadvat
bhūtpattāvapyabhūstvaṃ prakṛtiniyatatām
prāva citraṃ caritraṃ || 92 ||

agnau śaitiyanumānaṃ jagati na viditaṃ
bādhitāṃ ceti nītiḥ
prakhyātaiṣāmba ! loka sakalajanamano-
veditā tārkkikī ca |
śrīśailādhiśalole ! bhagavati ! kamale !
mātariśvātmajasya
mātāḥ ! vālānalaṃ tvaṃ sulalitaṃ akaroḥ
śītalāṃ bhūtale'tra || 93 ||

sudhāpayodhisambhave ! mudhā vadānyatānyataḥ
na dānavāridārvapi prayāti te vadānyatām |
rame tvameva me hitā hyameyasampadāśrayā
ramāsamāramā sadā dayāmayodayā'samā || 94 ||

vande kuṇḍalaśobhikarṇayugalīm saumyapравālādharām
padmāṃ ratnavibhūṣaṇojvalamahāvakṣassthālālaṅkṛtām |
tām bāhūllasitāṃ gadāṃ śubhakarīm jāmbūnadodbhāsinīm
hastātyujvaladaṅgulīyakaruciṃ padmāvatīm mātaram || 95 ||

sarvajñā samadarśinī bhagavatī prottāriṇī harṣiṇī
viśvaśrīḥ kalināśinī surasikā medhāvinī rukmiṇī |
padmākṣī vibhavapradā sumadhurā śobhānanā pāvinī
yogakṣemavahā ramā sucaritā padmāvatī pātu naḥ || 96 ||

suprītā varadā dayaikahṛdayā dharmodayāmodinī
pūrṇānandakarī mukundadayitā dīnāśrayā saukhyadā |
satvaikapriyakāriṇī suphaladā sarveśvarī vatsalā
sarvāriṣṭānivāriṇī hitakarī lakṣmīḥ sadā pātu naḥ || 97 ||

śrīraṅgādhīśalakṣmīm vṛṣagiriśikhara-
śrīśapadmāvatīm tāṃ
viṣṇorvakṣassthalaśthāṃ śritajanahr̥dayā-
nandasamvardhayitrīm |
hastyadrīśānalakṣmīm śritajanadayānī-
yasvabhāvām udārām
lakṣmīm yadvadrinetuḥ vinataśubhakarīm
prāṇumah pāntu sarvāḥ || 98 ||

mahālakṣmīm yāce sakalabhuvanaikāntajanānīm
dadhānām hastāntarnavanidhinibhāḥ kā api kalāḥ |
prayuktā ātmārthāḥ prahasitamukhāḥ dānasumukhāḥ
gurau pūrṇām bhaktim muhurabhayaḍāṃ dehi sulabhām || 99 ||

śrīmadvedāntarāmānujagurukaruṇāpālito bālato'taḥ
śrīmacchrīvāsayogipravarapadakṛpaikāttadhīsampadādhyāḥ |
śrīmacchrīraṅgayogikṣaṇamahimā darśitāntyāśramaśrīḥ
gopālah śrutimaulikṣmaṇagurūdārāśrayo'staut ramām || 100 ||

śatakam udadhijāyāḥ prājñagopālagītam
jayatu sakalasaṅghe satphalāvāptaye'tra |
guruvarapadapadmāsvādalolāvagītam
paṭhata sujanahr̥dyam satphalāvāptaye syāt || 101 ||

eṣaḥ śrīvāsadevālaya iha suciram
vardhatām sarvarītyā
ityāśāstim gurūṇām sakalahitakarī
smāraye modamānaḥ |
evam sarvatra devotsavakṛtiranaghā
praidhatām sarvarītyā
sauhārdam bhaktavṛnde vilasatu nitarām
sarvaloka ssukhī syāt || 102 ||

kāverītīralolah sarasijatanayā-
vallabhāḥ śrīnivāsaḥ
tadvāsaḥ sosalepuri atīśayamahimā
kṛṣṇarājāgrahāre |
gopālo veṇulolah sa ubhayadayitaḥ
sādhayatyātmavāñchām

*ityuddhuṣyatyamogho nikhilasumanasāṃ
dundubhīrvatsaro'yam || 103 ||*

*sarvatra suhṛdassantu naśyantu dviṣadaḥ sadā |
padmāśrīśamahāsadmasevakāḥ santu nirbhayāḥ || 104 ||*

|| iti śrīmahālakṣmīstutiḥ samāptā ||

*kavitārkikasimhāya kalyāṇaguṇaśāline |
śrīmate veṅkaṭeśāya vedāntagurave namaḥ ||*